

تلاوتِ قرآن میں الحان، موسیقی اور مقامات کی شرعی حیثیت: قائلین ومانعین کے دلائل کا جائزہ  
 (Sharī'ah Stance on use of Melody, Music and Muqāmāt in  
 the Recitation of the Quran: A Review of the arguments by  
 Exponents and Opponents)

Muhammad Sher Rabana

*Doctoral Candidate Islamic Studies, University of Sargodha*

Dr. Feroz-ud-Din Shah Khagga

*Assistant Professor of Islamic Studies, University of Sargodha*

**Abstract**

The Quran, due to its unique rhythmic style of expression, seems to have a deep connection with music and elegance of voice, on the other hand, Islam has various teachings regarding the prohibition of music and songs. In this context, there has been a debate among Islamic scholars as to whether it is permissible to use the principles of music, *Muqāmāt* and melodies in the recitation of the Quran? Some scholars are convinced of the *Sharī'ah* legitimacy of the use of music, *Muqāmāt* and melodies in the recitation of the Quran but some scholars do not consider it permissible. This study is an attempt to discover the factual *Sharī'ah* stance on the subject by analyzing the arguments of both groups of scholars. It supports the viewpoint of the opponents, but also tries to reconcile the two positions. It maintains that there is nothing wrong with reciting the Quran in a beautiful voice but it must be free from those forms of music which are not adored in Islamic *Sharī'ah*.

**Key Words:** Quran, recitation, music, use, *Sharī'ah*, scholars



تمہید

قرآن کے الفاظ کی ادائیگی کا آواز اور اس کی خوب صورتی و لطافت سے گہرا تعلق ہے۔ قرآن نازل ہوا تو اس کو ترتیل<sup>1</sup> سے پڑھنے کا حکم آیا؛ نبی کریم ﷺ نے تلاوتِ قرآن میں خوش آوازی کی ترغیب دی؛ حضرت ابو موسیٰ اشعری رضی اللہ عنہ کی عمدہ قراءت کے سبب حضور ﷺ نے تحسین فرمائی۔ صحابہ کرام تلاوتِ قرآن میں جن اصول و ضوابط کا لحاظ رکھا کرتے تھے، انہیں بعد کے ادوار میں فن تجوید کا نام دیا گیا، جس کے ذریعے حروف کے مخارج و صفات کی وضاحت ہوئی۔ اس بات میں کوئی شک نہیں کہ قرآن پاک کے عمدہ اسلوب بیان کے باعث اس میں ایک خاص موسیقیت اور ردھم پایا جاتا ہے۔ جب قاری حسن صوت اور ترتیل سے مزین قراءت کرے تو قاری و سامع اس سے متاثر ہوئے بغیر نہیں رہ سکتا۔ اسی سبب سے انسانی عقل ایک موسیقار کے وضع کردہ فن موسیقی کے قواعد کی طرف جاتی ہے۔ فرانسسیسی موسیقار ژاک شبلیر<sup>2</sup> کے بارے میں بیان کیا گیا ہے کہ اس نے ایک عرب سفیر کے ہاں کھانے کی دعوت کے موقع پر تلاوتِ قرآن سن کر کہا کہ مجھے ایسا لگا کہ جیسے یہ موسیقی کی دنیا کی کوئی بہت اونچی چیز ہے؛ میں نے خود جو دھنیں اور ان کا جو نشیب و فراز ایجاد کیا ہے، یہ اس سے بھی آگے ہے؛ بلکہ موسیقی کی اس سطح تک پہنچنے کے لیے ابھی دنیا کو بہت وقت درکار ہے۔ اور اسی بنا پر یہ شخص بعد میں مسلمان ہو گیا۔<sup>3</sup> اس تناظر میں دیکھیں تو قرآن کا موسیقی، الحان اور ردھم سے ایک خاص تعلق نمایاں ہو کر سامنے آتا ہے، لیکن دوسری طرف بعض لوگ موسیقی سے متعلق حرمت یا ناپسندیدگی کے عمومی مذہبی نظریے کے حوالے سے اس کے اصولوں کا قرآن کی تلاوت کے حوالے سے استعمال درست نہیں سمجھتے۔ بہ الفاظ دیگر یہ سوال سامنے آتا ہے کہ الحان، مقامات یا موسیقی کے اصولوں کو مد نظر رکھتے ہوئے، تلاوتِ قرآن جائز ہے یا نہیں؟ اس سوال کے جواب میں علما کا موقف دیکھیں تو نظر آتا ہے کہ کچھ جواز کے قائل ہیں اور کچھ عدم جواز کے۔ ان ہر دو موقف کی تفصیل کیا ہے اور اس سلسلے میں صحیح پوزیشن کیا ہے؟ اس امر کی کھوج ان سطور کا محرک ہے۔ آگے بڑھنے سے پہلے مناسب معلوم ہوتا ہے کہ الحان، موسیقی اور مقامات کی حقیقت اور قرآن میں ان کے استعمال کا پس منظر جان لیا جائے۔

موسیقی اور الحان وہ فن ہیں، جن کے نتیجے میں آواز میں کمال اور عمدگی پیدا ہوتی اور سامعین کے لیے لطف اور حظ کا سبب بنتی ہے۔ انھی فنون سے آواز کے اتار چڑھاؤ اور اس کے اندر پائی جانے والی شدت اور نرمی، مختلف دھنوں، عمدہ اور پسندیدہ، سخت اور ناپسندیدہ آوازوں وغیرہ سے متعلق معلومات حاصل ہوتی ہیں۔ آواز اور نعمتِ صوتیہ دونوں کا آپس میں گہرا تعلق ہے؛ یہ دونوں انسان کی معاشرتی زندگی پر بھی خاصا اثر رکھتے ہیں۔ ان کی تاریخ اتنی ہی قدیم ہے جتنی انسانی تاریخ۔ قدسیہ جبین کے بقول آواز کے اتار چڑھاؤ اور ادائیگی کی اسی اثر آفرینی کے پیش نظر تمام تہذیبی ادوار میں مذہبی مناجات، یاٹھ اور گیت گانے کے لیے سُر کا استعمال ہوتا رہا ہے۔ ہندومت میں توسگیت کی باقاعدہ مذہبی معنویت ہے۔ اسی طرح داود علیہ السلام کی یرسوز اور دلکش آواز میں زبور کی تلاوت ایسا سماں باندھ دیتی کہ تورات کی روایت کے مطابق چرند پرند تک مہبوت ہو کر سنا کرتے۔ آواز

<sup>1</sup> البرٹل 73: 4۔

<sup>2</sup> فرانسسیسی دنیا کا بڑا موسیقار، جس کے بنائے اور گائے ہوئے گانے اور ریکارڈ بہت مقبول تھے۔

<sup>3</sup> دیکھیے: ڈاکٹر محمود احمد غازی، محاضرات قرآنی (لاہور: الفیصل، 2009ء)، 227-228۔

کی یہی اثر انگیزی رہتی دنیا تک کے لیے "لحن داودی" کی صورت میں ضرب المثل بن گئی۔ قرآن حکیم نازل ہو اور رسول اللہ صلی اللہ علیہ وسلم نے خوب صورت اور یرسوز لب و لہجے میں اس کی تلاوت کی تلقین کی۔ حدیث میں سیدنا ابو موسیٰ اشعری رضی اللہ عنہ کی خوب صورت تلاوت اور رسول اللہ صلی اللہ علیہ وسلم کے ان کی تحسین فرمانے کا ذکر موجود ہے۔<sup>4</sup>

جہاں تک قرآن میں الحان کی ابتدا کا تعلق ہے تو زرکلی سے معلوم ہوتا ہے کہ عبیدۃ بن ابی بکرہ الشقی نے 32ھ میں پہلی بار قرآن کی ترتیل اور اذان کے لیے الحان کو متعارف کروایا۔ ڈاکٹر طہ عبد الوہاب کے مطابق عبید اللہ نے جب دیکھا کہ لوگ اذان میں بہ تکرار اور اقامت اور نماز کے دوران میں یڑھی جانے والی تکبیروں میں فرق ملاحظہ نہیں رکھتے، تو انھوں نے ہر دو کے لیے حسن صوت کے الگ الگ پیمانے اور اسلوب متعارف کروائے، اور یہیں سے تلاوت قرآن میں "مقام حجاز" کو بطور لحن یڑھنے کا آغاز ہوا، جو بعد ازاں ہمارے دور تک پہنچتے پہنچتے "مقامات" کی شکل اختیار کر گیا۔ اس سے قبل کہ ہم "مقامات" کی وضاحت اور تفصیل میں جائیں، ہمیں موسیقی کی بعض بنیادی اصطلاحات کو سمجھ لینا چاہیے۔ اس کام کے لیے ہم عربی موسیقی کی اصطلاحات کے بالمقابل برصغیر کی موسیقی کی اصطلاحات استعمال کریں گے، تاکہ بات سمجھنے میں سہولت ہو۔ دنیا کے کسی بھی نظام موسیقی کی طرح عربی موسیقی کی بنیاد بھی سُر اور لے پہ قائم ہے۔ نعمت صوتیہ کے لیے کئی الفاظ استعمال ہوئے مثلاً تطریب، ترجیع، ترنیم، تلحین اور الحان وغیرہ لیکن یہ اختلاف صرف نام کے لحاظ سے ہے، جب کہ نغمے کے لحاظ سے سب کا ایک ہی معنی ہے، جیسا کہ شیخ عبد الوہاب غزلان نے کہا ہے کہ: ان هذه الاصطلاحات المذكورة كلها بمعنى واحد<sup>5</sup>

مقام کا کلمہ آٹھویں صدی ہجری میں مخطوطات موسیقیہ عربیہ میں مذکور ہوا۔ اس سے پہلے مقام کا ذکر نہیں ملتا، جیسا کہ صفی الدین امرموی نے اس کو ادوار کا نام دیا ہے۔<sup>6</sup> اسی طرح الحان کو اور ناموں سے بھی جانا جاتا ہے، جیسا کہ عراق اور ایران میں "مقام"<sup>7</sup>، مصر میں لحن اور مقام کی بجائے "نغمہ" کہا جاتا ہے، جزیرہ عرب میں "صوت"، اندلس اور مغربی عرب میں "طبع" کہا جاتا ہے۔ حافظ ابن حجر عسقلانی (م 852ھ) اور شہاب الدین قسطلانی نے اس کو "قانون نغم" کا نام دیا ہے، لیکن مختلف بلاد عربیہ وغیرہ میں یہ اختلاف صرف نام کے اعتبار سے ہے معنی سب کا ایک ہی ہے۔ تلاوت قرآن کے لیے آٹھ مقامات مخصوص کیے گئے ہیں۔ ہر مقام کم سے کم دو اجناس یر مشتمل ہوتا ہے۔ مقام میں آواز کا صعودی ارتقاع جواب کہلاتا ہے، جب کہ اسی انداز میں آواز کی نزولی کیفیت اس جواب کا قرار کہلاتی ہے۔ ہر مقام میں جواب و قرار موجود ہوتا ہے، البتہ اس میں آواز کے درمیانی فاصلوں میں باہم مغایرت پائی جاتی ہے۔ ان مقامات کے قرآن میں بطور فن آغاز اور تاریخ کی جانب پلٹیں تو معلوم ہوتا

<sup>4</sup> قدسیہ جبین، "فن تلاوت اور مقامات موسیقی"، رسائی مئی 7، 2021۔ <https://jaeza.pk/taasrat/art-of-quran-recitation/>

<sup>5</sup> عبد الوہاب غزلان، البیان فی مباحث من علوم القرآن (القاهرة مصر: دار التالیف، 2018ء)، 280-281۔

<sup>6</sup> الدکتور فتحی الخیمیسی، ازمہ الموسیقی المصریہ و ازمہ المقامات (القاهرة: المجلس الاعلی للثقافة الجزیرة، 2008ء)، 2:100۔

<sup>7</sup> مقام کی جمع مقامات ہے۔ اقامہ اور مقام کے کلمات کا معنی قدیمین یعنی دونوں پاؤں رکھنے کی جگہ ہے۔ دیکھیے، لسان العرب، مادہ "قوم" 12:496۔

<sup>8</sup> احمد بن حجر عسقلانی (م 852ھ)، فتح الباری شرح صحیح البخاری (قاہرہ: مطبعہ السلفیہ و مکتبہ، س ن)، 9:72۔، شہاب الدین ابو العباس احمد بن محمد

قسطلانی (م 923ھ)، لطائف الاشارات، قراءات فی علم القراءات (قاہرہ: دار الکتب والوثائق القومیہ، س ن)، 1:217۔

ہے کہ عبید اللہ نے جو الحان متعارف کروائے، وہ مختلف راگوں پر انحصار کرتے تھے، جن میں سے کوئی رنج و الم کا نغمہ کہلاتا تھا، کوئی انداز و وعید کا، کسی سے فرحت و انبساط کے جذبات جھلکتے تھے، تو کسی سے حسرت و پشیمانی کے۔ بعد ازاں ابو النصر الفارابی نے عبید اللہ کے متعارف کرائے ہوئے انھی الحان کو بنیاد بناتے ہوئے موسیقی کے باب میں دو بنیادی کتابیں تالیف کیں، جن میں سے ایک "الایقاعات" اور دوسری "الموسیقی الکبیر" کے نام سے جانی جاتی ہے۔ فارابی کی یہ دونوں تصانیف علم موسیقی میں بنیادی مصاد کی حیثیت رکھتی ہیں، اور یہیں سے وہ مقامات، جو تلاوت قرآن میں مستعمل تھے، عجمی نغموں اور گیتوں میں بھی استعمال ہونے لگے۔ تلاوت قرآن کے یہ الحان بعد ازاں مختلف خطوں کے لہجوں کے ساتھ مخصوص ہوئے، اور فن ترتیل اور تلاوت قرآن کے مستقل مدارس کی شکل اختیار کر گئے۔ مثلاً مقام عراقی پر انحصار کرنے والے عراقی مدارس اپنے لہجے اور انداز میں اندلسی مدارس سے مختلف تھے، جن کا زیادہ تر انحصار شمالی افریقہ کے لہجوں اور اسالیب پر ہوتا تھا، جب کہ مقام حجاز اپنے انداز و اسلوب میں ان دونوں مدارس سے الگ تھا۔ البتہ یہ سب مدارس تلاوت قرآن کے صوتی مقامات سکھانے میں مقامات موسیقی کے بنیادی اصول و قواعد کو ملحوظ رکھتے تھے۔ گویا بنیادی تعلیم تو ایک ہی ہوتی تھی، مگر بعد ازاں تخصص میں اپنا اپنا رنگ آجاتا تھا۔

چونکہ فن تلاوت اور الحان ایک مبسوط فن کی صورت اختیار کر چکا ہے جس کی تفصیل کو جاننے کے لیے مختلف زبانوں میں کتابیں موجود ہیں اور وہ زیر نظر مقالہ کا موضوع بھی نہیں ہے لہذا اب آتے ہیں مقالے کے اصل موضوع تلاوت قرآن میں اصول موسیقی کی پیروی اور استعمال کے جواز کے قائلین اور مانعین کے دلائل کی جانب۔

### قائلین کے دلائل

جواز کے لیے جن حضرات کے اقوال و افعال کو بطور دلیل پیش کیا گیا ہے، ان میں صحابہ میں سے حضرت عمر بن خطاب رضی اللہ عنہ (م 23ھ) اور عبد اللہ بن مسعود رضی اللہ عنہ (م 32ھ)، تابعین میں سے عبد الرحمن بن الاسود، ابن زید (م 182ھ) اور ابن جریج (م 150ھ) شامل ہیں۔ فقہاء میں سے امام ابو حنیفہ کا مذہب بھی یہی ہے اور امام شافعی کا دوسرا مذہب بھی یہی ہے۔ اس گروہ کے دلائل کی بنیادیں اور ان سے ان کا استدلال حسب ذیل ہے:

حضرت براء بن عازب (م 32ھ) سے مروی ہے:

ان رسول اللہ ﷺ قال، زینو القرآن باصواتکم<sup>9</sup>

کہ رسول اللہ ﷺ نے فرمایا: اپنی آوازوں سے قرآن کو مزین کرو۔

اور تزئین صوت سے مراد آواز میں لحن (خوش آوازی) پیدا کرنا ہے۔ حضرت ابو ہریرہ (م 59ھ) رضی اللہ عنہ سے مروی ہے:

لیس منا من لم يتغن بالقرآن<sup>10</sup>

<sup>9</sup> ابو عبد اللہ محمد بن یزید ابن ماجہ القزوی، سنن ابن ماجہ (بیروت: دار الفکر، دار احیاء التراث العربی، سنن)، 1: 426۔ مزید تفصیل کے لیے دیکھیے: ابو محمد عبد اللہ بن عبد الرحمن بن الفضیل بن بہرام الدارمی (م 255ھ)، سنن الدارمی (دمشق: دار احیاء السنۃ النبویۃ، 1349ھ)، 2: 474۔ اس حدیث پاک کو امام بخاری نے کتاب التوحید میں تعلقاً بیان کیا ہے، اور ابو داؤد نے اپنی سنن میں کتاب الصلوٰۃ میں بیان کیا ہے۔

وہ ہم میں سے نہیں جو قراءت قرآن میں غنا پیدا نہ کرے۔  
اور یہاں "تغنی بالقرآن" سے مراد آواز کو خوبصورت بنانا اور لحن پیدا کرنا ہے۔ عبد اللہ بن مغفل نے حضرت ابو ہریرہ رضی اللہ عنہ (م 59ھ) سے حدیث روایت کی ہے کہ:

قراء رسول اللہ ﷺ عام الفتح فی مسیرلہ سورة الفتح علی راحلته، رجع فی قرأ  
تہ، وفی روایة انه کان یقرأ (آ آ آ) <sup>11</sup>  
حضور ﷺ نے فتح کے سال سورۃ فتح کی تلاوت کی جب کہ آپ علیہ السلام اپنی اونٹنی پر سوار تھے۔  
آپ ﷺ نے اپنی قرأت میں ترجیح کی اور ایک روایت میں ہے آپ نے تین دفعہ آ۔۔۔ آ۔۔۔  
آ پڑھا۔

"انہ سمع رسول اللہ ﷺ یقول، ما اذن اللہ لشیئ اذنه لنبی حسن الصوت، تغنی بالقرآن۔" <sup>12</sup> یہ کہ انھوں نے رسول اللہ کو فرماتے ہوئے سنا کہ اللہ تعالیٰ کسی چیز کو اتنی توجہ سے نہیں سنتا جتنا کہ اپنے نبی کی خوب صورت آواز سنتا ہے، جب وہ قرآن کو خوب صورتی کے ساتھ پڑھ رہے ہوں۔ اور "أَذَنَ" ہمزہ اور ذال کی فتح کے ساتھ ہو تو اس کا معنی استماع ہے اور "یتغنی بالقرآن" کا معنی قراءت قرآن کرتے وقت اپنی آواز کو خوب صورت بنانا اور اس میں لحن پیدا کرنا ہے۔ حضرت ابو موسیٰ اشعری رضی اللہ عنہ (م 44ھ) سے مروی حدیث میں ہے کہ حضور اکرم ﷺ نے ارشاد فرمایا:

لقد اوتیت مزمارا من مزامیر داؤد، قال ابو موسیٰ لوعلمت انک تسمع یارسول  
اللہ، لحبرته لک تحبیرا۔ <sup>13</sup>

تحقیق تمھیں داؤد علیہ السلام کے مزامیر میں سے مزمار عطا کیے گئے ہیں ابو موسیٰ نے کہا: اگر مجھے آپ ﷺ کے سننے کے بارے پتہ چلتا تو میں اور زیادہ خوبصورت پڑھتا۔

تجسیر کا معنی تزیین ہے، یہ اصل میں قراءت سے زائد وصف ہے، جو آواز کی تزیین و تلحین کے جواز پر دال ہے، کیونکہ وہ اپنے سامع پر زیادہ مؤثر ہے۔ حضرت عمر بن خطاب رضی اللہ عنہ (م 23ھ) حضرت ابو موسیٰ اشعری رضی اللہ عنہ کو فرمایا کرتے تھے:

ذکرنا ربنا، فیقراء ابو موسیٰ، ویتلاحن وان عمر کان یقول: من استطاع ان یتغنی  
بالقرآن غناء ابی موسیٰ فلیفعل۔

<sup>10</sup> ابو بکر احمد بن الحسین البیہقی، سنن البیہقی (حیدرآباد دکن: دائرۃ المعارف العثمانیہ، سن)، 5:101۔

<sup>11</sup> ابو الحسین مسلم بن حجاج القشیری النیشابوری، صحیح مسلم (استنبول، 1329ھ)، 1:545۔، مزید تفصیل کے لیے، البیہقی، سنن البیہقی، 2:53۔

<sup>12</sup> القشیری، صحیح مسلم، 1:545، البیہقی، سنن البیہقی، 2:54؛ حسین بن مسعود القراء البغوی، شرح السنۃ (بیروت: مکتب الاسلامی، سن)، 4:484۔ اس حدیث پاک کو بخاری نے کتاب التوحید میں، مسلم نے صلوٰۃ المسافرین میں، نسائی نے اپنی سنن میں، البیہقی نے سنن اور شعب الایمان میں، احمد نے اپنی مسند میں، دارمی نے سنن میں اور بغوی نے شرح السنۃ میں نقل کیا ہے۔

<sup>13</sup> القشیری، صحیح مسلم، 1:546؛ عبد اللہ محمد بن ابی شیبہ (م 235ھ)، مصنف ابن ابی شیبہ (ہند: دار السلفیہ، سن)، 10:463۔

ہمیں اپنا رب یاد دلاؤ، تو ابو موسیٰ اشعری قراءت فرماتے اور لحن پیدا کرتے اور عمر رضی اللہ عنہ فرمایا کرتے: جو ابو موسیٰ کی طرح قرآن کی قراءت لحن کے ساتھ کر سکتا ہے تو وہ کرے۔

ابن قیم نے یہ بھی روایت کیا ہے: ان ابن عباس وابن مسعود اجازاً هذه القراءة - "ابن عباس اور ابن مسعود اس قراءت کو جائز قرار دیتے تھے۔" امام ابو حنیفہ اور ان کے اصحاب کے بارے میں روایت کیا گیا ہے: کانوا يستمعون القرآن بالالحان۔ "وہ لحن کے ساتھ قرآن مجید سنا کرتے تھے۔" امام شافعی اور ان کے اصحاب کے بارے میں روایت کیا گیا ہے کہ ان کو قرآن مجید کو لحن کے ساتھ سنتے ہوئے دیکھا گیا ہے: ان الشافعی رثی، مع اصحابه، يستمعون القرآن بالالحان اور انھوں نے کہا ہے:

هذا ايضا هو اختيار ابن جرير طبري

ابن جرير طبري نے بھی اسے اختیار کیا ہے۔

اور ابن جریر سے روایت کیا گیا ہے کہ انھوں نے عطا سے لحن، غنا اور حد کے ساتھ قراءت کے بارے میں سوال کیا تو عطا نے کہا: وما باس ذلك يا بن اخي۔<sup>14</sup> "اے میرے بھائی کے بیٹے اس میں کیا حرج ہے؟" ابن قیم نے زاد المعاد میں ذکر کیا ہے:

ان المحرم لا بدان يشتمل على مفسدة راجحة اوخالصة، وقرأة التطريب والالحان لا تتضمن شئيا من ذلك، فانهالاتخرج الكلام عن وضعه، ولا تحول بين السامع وبين فهمه۔<sup>15</sup>

حرمت اس قراءت کی ہے جو واضح طور پر مفسد ہو یا فساد کو رائج ہو اور لحن و طرب کے ساتھ قراءت ان میں سے کسی چیز کو شامل نہیں ہے، وہ کلام کو معنی موضوع لہ سے نکالتی ہے نہ ہی سامع اور اس کے فہم کے درمیان رکاوٹ بنتی ہے۔

صاحب زاد المعاد نے تطريب و تغني کے ساتھ قراءت قرآن مجید کے معاملے میں یہ نتیجہ اخذ کیا ہے کہ جب طبیعت اس کی متقاضی ہو اور ان کی ادائیگی تکلف، مشق اور تعلیم کے بغیر ہو تو دونوں مستحسن ہیں، اور اسے نفوس انسانیہ، قبول کرتے ہیں اور حلال بھی سمجھتے ہیں اور یہی وہ صورت ہے جس کو سلف صالحین قراءت کرنے اور سننے میں اپناتے تھے، جس سے سامع اور تلاوت کرنے والا متاثر بھی ہوتا ہے اور یہ کہ: "الحان مرکب بسیط" کی وہ اقسام جو مخصوص انداز و من گھڑت اوزان کے ساتھ سیکھی جائیں اور ان کا حصول تکلف و تعلیم کے بغیر نہ ہو تو یہ وہ صورتیں ہیں جن کے ذریعے قرآن کو سلف صالحین نے ناپسند کیا ہے۔<sup>16</sup> مرد جب عمدہ و لطیف آواز کے ساتھ قرآن کریم کی قراءت کریں تو اسلام میں عورتوں کے لیے ان کی قراءت سننے میں کوئی حرج نہیں۔ چنانچہ حضرت انس رضی اللہ عنہ سے مروی ہے:

<sup>14</sup> محمد بن ابی بکر بن ایوب بن سعد بن جریر الزریقی ابن قیم الجوزیہ (م 751ھ)، زاد المعاد (قاہرہ: مطبعة السعادة، 1323ھ)، 1: 135۔

<sup>15</sup> ابن قیم، زاد المعاد، 1: 136۔

<sup>16</sup> ابن قیم، زاد المعاد، 1: 137-138۔

ان ابا موسیٰ اشعری قام لیلة یصلی، فسمع ازواج النبی ﷺ وكان حلوا لصوت، فقمین یسمعن، فلما اصبح قیل له، ان النساء کن یسمعن! فقال لوعلمت لحبرتکن تحبیرا، ولشوقتکن تشویقا۔<sup>17</sup>

حضرت ابو موسیٰ اشعری رضی اللہ عنہ ایک رات کھڑے نماز پڑھ رہے تھے کہ نبی کریم ﷺ کی ازواج مطہرات نے ان کی آواز کو سنا۔ چونکہ آپ شہریں آواز کے مالک تھے، پس وہ کھڑے ہو کر سننے لگیں۔ جب صبح ہوئی تو ابو موسیٰ رضی اللہ عنہ کو بتایا گیا کہ ازواج مطہرات آپ کی تلاوت سن رہی تھیں، تو انھوں نے کہا اگر مجھے معلوم ہوتا تو میں مزید عمدہ اور لطیف آواز میں تلاوت کرتا اور ان کے شوق میں اضافہ کرتا۔

مختصر یہ کہ قراءت قرآن کا تطریب و تلحین اور ترنم کے ساتھ ہونا بھی لوگوں کو قراءت قرآن کی طرف متوجہ کرتا ہے اور نفوس انسانیہ پر زیادہ موثر ہے۔ لوگ تو خط قرآن مجید کے خوب صورت ہونے کو بھی پسند کرتے ہیں۔ ممالک اسلامیہ نے اس میں صدیوں اپنی کاوشیں صرف کی ہیں۔ اس بات میں بھی کوئی شک نہیں ہے کہ قراءت کی خوب صورتی کی اہمیت کتابت کی عمدگی سے کم نہیں اور اس میں بھی کوئی شک نہیں کہ دونوں کی خوب صورتی و عمدگی کا مقصد ایک ہی ہے اور وہ لوگوں کی تلاوت قرآن میں رغبت اور اس کے احکام پر عمل کرنے کا شوق پیدا کرنا ہے۔

مانعین کے دلائل

عدم جواز کے قائلین میں انس بن مالک (م 93ھ)، سعید بن مسیب (م 189ھ)، سعید بن جبیر (م 95ھ)، محمد بن سیرین (م 110ھ)، محمد بن حسن (م 189ھ)، سفیان بن عیینہ (م 198ھ)، حسن بصری (م 110ھ)، ابراہیم حربی (م 285ھ)، ابراہیم نخعی (م 93ھ)، ثعلب نحوی (م 291ھ) اور ابن بطہ عکبری (م 317ھ) وغیرہ ہیں۔ یہی امام مالک اور احمد (م 241ھ) کا مذہب ہے اور ایک روایت مذہب شافعی میں بھی یہی ہے۔ اس گروہ کے دلائل کی بنیادیں اور ان سے ان کا استدلال حسب ذیل ہے:

حضرت جابر بن عبد اللہ رضی اللہ عنہ (م 91ھ) سے روایت ہے:

خرج علينا رسول الله ﷺ ونحن نقرأ القرآن و فينا الاعرابي و الاعجبي فقال:  
اقرؤا فكل حسن، وسيجيئ اقوام يقيمونه كما يقام القدح، يتعجلونه ولا  
يتاجلونه۔

رسول اللہ ﷺ ہمارے پاس آئے جب کہ ہم قرآن مجید پڑھ رہے تھے۔ ہمارے درمیان اعرابی و عجمی سب موجود تھے، تو آپ ﷺ نے فرمایا، تم پڑھو، سب اچھا ہے۔ عنقریب ایسی قومیں آئیں گی،

<sup>17</sup> ابو عبد اللہ محمد بن سعد بن منیع الزہری البصری (م 230ھ) الطبقات الکبریٰ (بیروت: سن)، 2: 344-345۔

جو اسے ایسا سیدھا کر دیں گی جیسا کہ پیالہ گھڑا جاتا ہے، وہ اسے جلدی جلدی پڑھیں گے تاخیر نہیں کریں گے۔<sup>18</sup>

یہ حدیث دو آدمیوں کے درمیان قراءت کی ادائیگی میں اختلاف پر دلیل ہے، اور نبی کریم ﷺ نے دونوں کی قراءت کو برابر عمدہ قرار دیا ہے۔ حضرت عابس غفاری رضی اللہ عنہ سے مروی ہے: "میں نے رسول اللہ ﷺ کو چار خصال کے سبب اپنی امت پر خوف کا اظہار کرتے ہوئے سنا: فیصلوں کو بیچنا، خون ریزی کو ہلکا سمجھنا، قطع رحمی کرنا اور جب لوگ قرآن کو مزامیر بنالیں اور کسی ایسے آدمی کو امام بنائیں جو نہ تو زیادہ فقیہ ہو اور نہ ہی کسی اور فضیلت کا مالک ہو، لیکن اس کا غنا انھیں باقی سب چیزوں سے مستغنی کر دے۔"<sup>19</sup> اور ایسے قراء پیدا ہو چکے ہیں جو قرآن مجید کو مزامیر اور الحان کے ساتھ پڑھتے ہیں۔ دنیا کے فوائد کے حاصل کرنے کے لیے لوگوں کی سماعتوں کو ان کے ساتھ محفوظ کرتے ہیں۔ حضرت حذیفہ بن یمان (م 83ھ) سے مروی ہے کہ رسول اللہ ﷺ نے ارشاد فرمایا: "تم قرآن کو لحن عرب اور ان کی آوازوں میں پڑھو۔ اہل کتاب اور فساق کے لہجوں سے بچو۔ کیوں کہ میرے بعد ایسی اقوام آئیں گی جو قرآن میں غناء اور نوح جیسی ترجیع کریں گی۔ قرآن ان کے حلق سے نیچے نہیں اترے گا۔ ان کے دل اور ان کی شان پر تعجب کرنے والوں کے دل فتنے میں مبتلا ہوں گے۔"<sup>20</sup> اس زمانے کے قراء اور ان پر تعجب کرنے والے اس وصف سے خالی نہیں۔ حضرت عبد اللہ بن عباس (م 68ھ) رضی اللہ عنہ نے فرمایا: "نبی کریم علیہ السلام کا ایک مؤذن اذان میں طرب پیدا کرتا تھا۔ آپ ﷺ نے ارشاد فرمایا کہ اذان آسانی اور نرمی کے ساتھ ہے۔ اگر تیری اذان سہل اور سخم ہو تو ٹھیک ورنہ تم اذان نہ دینا۔"<sup>21</sup> اور بخاری (م ۲۵۶ھ) نے تعلیقا بیان کیا ہے کہ حضرت عمر بن عبد العزیز (م 101ھ) نے اپنے مؤذن کو فرمایا: "اذان نرم لہجے میں دوور نہ ہم سے جدا ہو جاؤ۔"<sup>22</sup>

اس سے یہ بات واضح ہو گئی کہ اگر تطریب و تلحین جائز ہوتی تو ایسی اذان کی ممانعت نہ ہوتی، جب اذان میں طرب پیدا کرنے سے منع کیا گیا ہے، تو قراءت قرآن میں تطریب و تلحین بدرجہ اولیٰ منع ہوگی۔ ابن قیم نے زاد المعاد میں اور قرطبی نے اپنی تفسیر میں بیان کیا ہے کہ زیاد نمیری انس بن مالک کے پاس کچھ قراء کے ساتھ حاضر ہوئے، تو اس کو قراءت کرنے کے لیے کہا گیا۔ اس نے بلند آواز میں قراءت کی اور اس میں طرب پیدا کیا، تو حضرت انس رضی اللہ عنہ نے اپنے چہرہ سے نقاب الٹا اور فرمایا، اے فلاں! یہ کیا ہے؟<sup>23</sup> آپ رضی اللہ عنہ کوئی ناپسندیدہ چیز دیکھتے تو اپنے چہرے سے نقاب الٹ دیتے تھے۔ گویا نبی کریم

<sup>18</sup> محمد شمس الحق عظیم آبادی، عون المعبود شرح سنن ابی داؤد (مدینہ: مکتبۃ السلفیہ، سن)، 5:59۔

<sup>19</sup> شیخ الاسلام احمد بن تیمیہ، اقتضاء الصراط المستقیم (مصر: مطابع السنۃ الحمدیہ، سن)، 168۔

<sup>20</sup> احمد بن حنبل الشیبانی (م 241ھ)، مسند احمد (بیروت: مکتب الاسلامی و دار صادر، سن)، 4:494؛ مزید دیکھیے، ابو عبید قاسم بن سلام الہروی (م 224ھ)، غریب الحدیث (دکن: دائرۃ المعارف العثمانیہ حیدرآباد)، 2:141۔

<sup>21</sup> نور الدین علی بن ابی الہیثمی، (م 807ھ)، مجمع الزوائد (بیروت: دارالکتب العربی، سن)، 7:169؛ حکیم ترمذی (م 255ھ)، نوادر الاصول (بیروت: دار صادر، سن)، 334۔

<sup>22</sup> بخاری، صحیح البخاری، 2:87۔

<sup>23</sup> ابن قیم، زاد المعاد، 1:491؛ ابو عبد اللہ محمد بن احمد الانصاری القرطبی (م 671ھ) الجامع لاحکام القرآن (المصریہ: دارالکتب، 1950ء)، 1:10۔

ﷺ کے زمانے میں قراءت میں تطریب نہیں تھی۔ اسی لیے انس بن مالک نے اس قراءت کا انکار کیا ہے، اور امام احمد نے بھی نبی کریم ﷺ کی ترجیح بالقرآن کو الحان کے معنی میں لینے سے انکار کیا ہے۔

عدم جواز کے قائلین کے نزدیک تلاوت قرآن میں تغنی اور تطریب کا ہونا ایسے ہے، جیسا کہ قاری قرآن میں اس چیز کا اضافہ کر رہا ہے، جو اس میں نہیں، یا جو اس میں ہے اس کا حذف کر رہا ہے، جیسے کہ تزئین کی موافقت کے سبب حرف کا حذف وغیرہ۔ مزید برآں یہ بات واضح ہے کہ تطریب و غنادل کو لغو میں ڈالتا ہے، اور انسان کو آیات قرآنیہ میں تدبر و تفکر سے روکتا ہے۔ اس بنا پر ان کے نزدیک قراءت میں تغنین و تطریب بدعت ہے۔<sup>24</sup> سنن دارمی میں ہے:

انهم كانوا يرون هذه الالحان في القراءة محدثة.<sup>25</sup>

وہ قراءت میں ان الحان کو نئی چیز شمار کرتے تھے۔

ابوالاحوص محمد بن الہیثم (م 407ھ) کا کہنا ہے: لئن اسمع الغناء احب الى من ان اسمع قراءة الالحان۔<sup>26</sup> مجھے گانا سننا زیادہ پسند ہے، اس بات سے کہ میں لحن کے ساتھ قراءت سنوں۔ "لحن کے ساتھ قراءت عموماً غلاموں کے ہاں پائی گئی ہے، جیسا کہ تیسری صدی کے آخر سے ہیثم اور محمد بن سعید ترمذی (م 255ھ) ہیں۔ علمائے سلف نے نہ صرف ان کی قراءت کی مخالفت کی اور اسے چھوڑ دیا ہے، بلکہ فتویٰ دیا ہے کہ جو قرآن کی قراءت تمطیط اور الحان کے ساتھ کرے اس کو سخت سزا دی جائے اور قید کر دیا جائے، یہاں تک کہ وہ توبہ کرے۔ چنانچہ لکھتے ہیں:

يضرب ضرباً وجيعاً ويحبس حتى يتوب.<sup>27</sup>

اور خلال نے "الامر بالمعروف والنهي عن المنكر" میں ذکر کیا ہے کہ:

كان الہیثم هذا مخنثاً مملوكاً لرجل فحبسه سيد ه في السجن، وحلف عليه الا

يخرج حتى يقرأ القرآن، فقراء ه ووضع فيه هذه الالحان۔<sup>28</sup>

ہیثم خنثی تھا اور ایک آدمی کا غلام تھا۔ اس کے آقا نے اس کو قید کر دیا اور قسم اٹھائی کہ جب تک وہ قراءت قرآن نہ کرے گا وہ اس کو رہانہ کرے گا۔ تو اس نے قرآن کو پڑھا اور اس میں ان الحان کو استعمال کیا۔"

علامہ قرطبی نے قاسم بن محمد (م 102ھ) جو فقہائے سبعہ میں سے ہیں، کے بارے میں روایت کیا ہے:

ان رجلاً قراء في مسجد النبي ﷺ فطرب فانكر ذلك۔<sup>29</sup>

<sup>24</sup> ابو بکر احمد بن محمد الخلال (م 311ھ)، الامر بالمعروف والنهي عن المنكر، (قاہرہ: دار الاعتصام، سن)، 129۔

<sup>25</sup> دارمی، سنن دارمی، 2: 447۔

<sup>26</sup> ابو بکر احمد بن محمد الخلال (م 311ھ)، خلال، الامر بالمعروف والنهي عن المنكر، 178۔

<sup>27</sup> برہان الدین بن ابراہیم البقاعی (م 885ھ)، مصاعد النظر للاشراف علی مقاصد السور (ریاض: مکتبۃ المعارف، سن)، 1: 312۔

<sup>28</sup> ابو بکر احمد بن محمد الخلال (م 311ھ)، الامر بالمعروف والنهي عن المنكر، 178۔

<sup>29</sup> بخاری، ابو عبد اللہ محمد بن اسماعیل البخاری (م 256ھ)، خلق افعال العباد، 34۔

ایک آدمی نے مسجد نبوی میں قراءت کی اور اس میں طرب پیدا کیا تو قاسم نے اسے ناپسند کیا۔ اور کہا اللہ تعالیٰ کا فرمان ہے:

إِنَّهُ لَكِتَابٌ عَزِيزٌ لَّا يَأْتِيهِ الْبَاطِلُ مِنْ مِّمَّ بَيْنَ يَدَيْهِ وَلَا مِنْ خَلْفِهِ تَنْزِيلٌ مِّنْ حَكِيمٍ  
حَمِيدٍ - 30

بے شک یہ بڑی عزت (حرمت) والی کتاب ہے۔ اس کے نزدیک نہیں آسکتا باطل نہ اس کے سامنے سے

اور نہ اس کے پیچھے سے یہ اتری ہوئی ہے بہت بڑے حکمت والے، سب خوبیاں سر اہے کی طرف سے۔

اور ان کے اس آیت سے استشہاد میں یہ دلیل ہے کہ ان کے نزدیک قراءت میں تطریب باطل ہے، جس سے قرآن مجید کا پاک ہونا ضروری ہے۔ ابن بطنہ عکبری (م 387ھ) کے نزدیک الحان کے ساتھ قراءت قرآن اور اذان اور ان دونوں کو غنا کے ساتھ تشبیہ دینا بدعت ہے۔<sup>31</sup>

ابن کمال دمشقی (م 929ھ) نے الحان کے ساتھ قراءت قرآن کی نہی کے بارے میں کتاب رقم کی ہے، جس کا نام انھوں نے "الانجم الزواہر فی تحریم القراءۃ بلحون اهل الفسق والکبائر" رکھا ہے۔<sup>32</sup>

قاضی مصر (م 237ھ) حارث بن مسکین الحان کے ساتھ پڑھنے والوں کو مارتے تھے۔<sup>33</sup> عبد اللہ بن عبید بن عمیر لیش نے حضرت حدیفہ بن یمان سے روایت کیا ہے کہ رسول اللہ ﷺ نے ارشاد فرمایا:

ان من اشراط الساعة اذا رايتم الناس فا توال الصلوة، واضاعوا الامانة، واحل، الربا، واستخفوا بالدماء، وباعوا الدين بالدنيا، وشربت الخمر، وعطلت الحدود و اتخذوا القرآن مزامير، كذب الصادق وصدق الكاذب، ولعن آخر هذه الامة اولها، فليتو قعوا نزول البلاء بهم۔<sup>34</sup>

جب تم لوگوں کے اندر ان چیزوں کو پاؤ تو یہ قیامت کی نشانیوں میں سے ہیں۔ نماز کو چھوڑنا، امانت کو ضائع کرنا، سود کو حلال سمجھنا، خون ریزی کو ہلکا خیال کرنا، دین کو دنیا کے بدلے بیچنا، شرابوں کا پیا جانا، سرحدوں کا غیر محفوظ چھوڑا جانا، لوگوں کا قرآن کو مزامیر بنا لینا، سچے کو جھٹلانا، جھوٹے کو سچا کہا جانا اور امت کے آخری لوگوں کا پہلوں کو لعن کرنا، تو ان چیزوں کو پائے جانے کے وقت بلاؤں کے نزول کی توقع رکھو۔

اس حدیث میں جن چیزوں کی نشان دہی نبی کریم ﷺ کی طرف سے کی گئی ہے، آج کے دور میں وہ پائی جا رہی ہیں حتیٰ کہ تلاوت قرآن کے حوالے سے جو پیش گوئی کی گئی ہے، وہ بھی آج من وعن پوری ہو رہی ہے۔ یعنی بعض اوقات قراءت حضرات

<sup>30</sup> تم السجدة: 42: 41-42۔

<sup>31</sup> القرطبي،، الجامع لاحکام القرآن، 1: 10۔

<sup>32</sup> اسماعیل بن محمد امین، من الاضاح المنون فی الذیل علی کشف الظنون عن اسماء الکتب والفتون (بیروت: دارالعلوم الحدیثیہ، سن)، 1: 131۔

<sup>33</sup> جمال الدین ابوالحسان یوسف الاتاکی، ابن تغری بردی (م 874ھ)، النجوم الزاهرة فی ملوک مصر والقاهرة (المصریة: دارالکتب، 1956ء)، 2: 289۔

<sup>34</sup> ابو عیسیٰ محمد بن سورۃ (م 279ھ)، جامع الترمذی (قاہرہ: مکتبۃ الاسلامیہ، سن)، 4: 494۔

لوگوں کی پسند اور ناپسند کو دیکھتے ہوئے قواعد و قراءت کا خیال کیے بغیر قراءت کرتے ہیں۔ اور اس میں قرآن کو مزامیر بنانے سے یقیناً ڈرایا گیا ہے۔ حضرت ابو ہریرہ رضی اللہ عنہ نے جس قسم کی بدعات کے پائے جانے سے پہلے موت کی تمنا کی ہے، ان میں سے ایک یہ بھی ہے:

ان يتخذ الناس القرآن مزامير<sup>35</sup>  
کہ لوگ قرآن کو مزامیر بنالیں۔

سعید بن عبد الرحمن زبیدی (م 156ھ) کہتے ہیں:

انه يعجبني من القراء كل سهل طلق مضحاك، يشوش فاما من تلقا ه  
بالبشر ويلقاك بالعبوس كأنه يمن عليك بعمله فلا كثر الله في القراء مثله<sup>36</sup>۔  
ایسے قراء جو ہنس کھ ہوں، آسانیاں پیدا کرنے والے ہوں، عمدہ قراءت کرنے والے ہوں، مجھے بہت  
پسند ہیں اور ایسے قراء (ناپسندیدہ ہیں) جن کو ٹو، تو کشادہ پیشانی سے ملے جب کہ وہ تجھے ناپسندیدگی سے  
ملیں، ایسے جیسے کہ انھوں نے اپنے عمل سے تجھ پر احسان کیا ہوا ہے۔ اللہ ایسے قراء کو غلبہ نہ دے۔"  
حضرت عبد اللہ بن عمرو بن العاص رضی اللہ سے روایت ہے:

قال رسول الله ﷺ: أكثر منافق امتي قراؤها<sup>37</sup>

رسول اللہ ﷺ نے ارشاد فرمایا: میری امت کے زیادہ تر منافق قراء ہیں۔

اس کا مطلب یہ ہے کہ قراءت کا اس کے تقاضوں کے مطابق نہ ہونا نفاق کی علامت ہے۔ اخلاص کے بغیر قراءت خواہ کتنی عمدہ  
ہو اس کے کرنے والے کے لیے کوئی اجر نہیں، جیسا کہ منافق کے لیے عمل کا کوئی اجر نہیں۔ اس حدیث کے متعلق بغوی  
(م 516ھ) نے شرح السنۃ میں لکھا ہے کہ کام میں اخلاص کا ترک کرنا، جس کی عادت ہو جیسا کہ تاجر کے بارے میں ہے:

التاجر فاجر، اذا اعتاد التاجر الكذب في البيع والشراء لا ان نفس التجارة فجور بل  
هي امر ماذون فيه مباح في الشرع<sup>38</sup>۔

"تاجر فاجر ہے، جب وہ خرید و فروخت میں جھوٹ بولنے کا عادی ہو، نہ کہ اصل تجارت فاجر ہے، بلکہ اس  
کی اجازت دی گئی ہے اور شرح میں مباح ہے۔"

<sup>35</sup> احمد بن حنبل، مسند احمد، 3: 494۔

<sup>36</sup> ابن قیسرانی (م 507ھ)، کتاب السماع، (قاہرہ: لجنة احياء التراث، س ن)، 94، مزید تفصیل کے لیے دیکھیے: ابو بکر عبد اللہ بن محمد بن ابی الدینا  
(م 281ھ)، کتاب الاخوان (قاہرہ: دار الاعتصام، س ن)، 196۔

<sup>37</sup> مسند احمد، 2: 175؛ مزید تفصیل کے لیے، بخاری، تاریخ الکبیر (بیروت: دار الکتب العلمیہ، س ن)، 1: 257؛ ابو جعفر، الفریابی (م  
301ھ)، صفۃ النفاق وزم المنافقین، (مصر: دار الصحابۃ للتراث، 1408ھ)، 73۔

<sup>38</sup> حسین بن مسعود الفراء البغوی (م 516ھ)، شرح السنۃ (بیروت: مکتب الاسلامی، س ن)، 1: 77۔

ابن خلدون (م 808ھ) کہتے ہیں: "بہت سارے قراء اپنی آوازوں میں لحن کے ذریعے قرآن کریم کی عمدہ قراءت کرتے ہیں، گویا کہ وہ مزامیر ہیں۔ وہ اپنے نغموں کی مناسبت (اس مناسبت سے مراد جو ترکیب کے ذریعے واقع ہوئی ہے۔) اور خوب صورت مساق کے سبب طرب پیدا کرتے ہیں۔ تمام لوگ اس کو جاننے میں برابر نہیں ہیں، اور نہ ہی تمام طبائع اس کے ذریعے عمل میں اپنے صاحب کے موافق ہوتی ہیں۔ اس سے یہ واضح ہو گیا کہ اس سے مراد وہی لوگ ہیں جو قرآن کی تلاوت علم موسیقی کے تابع کرتے ہیں۔ مالک علیہ الرحمۃ نے تلحین کے ساتھ قراءت کو ناپسند کیا ہے، جب کہ امام شافعی نے اس کو جائز قرار دیا ہے، اور اس سے مراد تلحین موسیقی نہیں ہے، کیونکہ اس کی ممانعت میں اختلاف کی گنجائش ہی نہیں۔

بناوٹ غناء ہر طرح سے تقدس قرآن سے جدا ہے۔ حروف کی ادا کے معین ہونے کے سبب، قراءت اور اس کی ادائیگی، آواز کی ایک خاص مقدار کی محتاج ہوتی ہے، نیز تلحین کے لیے بھی آواز کی ایک خاص مقدار متعین ہوتی ہے جس کے بغیر اس کا اتمام ممکن نہیں ہوتا۔ اس تناسب کے باعث جو ہم نے حقیقت تلحین میں بیان کیا ہے، جب ان دونوں کا تعارض ہو جائے تو ان میں سے کسی ایک کا اعتبار دوسرے کے بغیر ہوتا ہے۔

اداء معتبر اور تلحین کا اجتماع قرآن مجید میں کسی طرح بھی ممکن نہیں ہے۔ ان کی مراد تلحین بسیط یعنی اپنی آوازوں کو ایسی مناسبت سے لوٹانا جس کا ادراک غنا وغیرہ کو جاننے والا ہی کر سکتا ہے، وہ کسی صورت بھی مناسب نہیں، جیسا کہ مالک (م 179ھ) نے کہا ہے اور یہی محل اختلاف ہے۔ ابن خلدون نے اسی کی اتباع کرتے ہوئے کہا ہے:

والظاهر تنزیہ القرآن من هذا كله، لان القرآن محل خشوع بذکر الموت وما بعده  
ولیس مقام التناذ با دراک الحسن من الاصوات۔<sup>39</sup>

"قرآن کا ان تمام چیزوں سے پاک ہونا ظاہر ہے، کیونکہ قرآن موت اور ما بعد الموت کے ذکر کے سبب محل خشوع و خضوع ہے، نہ کہ خوب صورت آوازوں کے ذریعے حصول لذت کا مقام۔"

اور صحابہ کی قراءت بھی ایسی ہی تھی اور نبی کریم ﷺ کے فرمان:

لقد اوتی من مزارامن مزامیر آل داؤد۔<sup>40</sup>

تمہیں آل داؤد کے مزامیر میں سے مزار عطا کیے گئے ہیں۔"

سے مراد تردید یعنی ترجیح نہیں بلکہ اس کا مطلب قراءت کی ادائیگی اور آواز کا خوبصورت ہونا ہے، نیز مخارج حروف اور ان کے مطابق ادائیگی کا جدا جدا ہونا۔ حسن بن عبدالعزیز جروی (م 258ھ) کہتے ہیں:

اوصی الی رجل بوصیة وكان فیما خلف جاریة تقراء بالالحن، وكانت اکثر ترکته او

عامتها فسائلت احمد بن حنبل (م 241ھ) والحارث بن مسکین (م 250ھ) و ابا عبید

(م 227ھ) کیف ابیعهما؟ فقالوا: بعها ساذجة، فاخبرتهم بما فیها من النقصان،

<sup>39</sup> عبدالرحمن محمد ابوزید ولی الدین ابن خلدون (م 808ھ)، مقدمہ ابن خلدون (قاہرہ: لجنة البیان، العربیة، 1962ء)، 32: 425-426۔

<sup>40</sup> ابن خلدون، مقدمہ، 32: 425-426۔

فقالوا:بعها ساذجة، وانما قالوا ذلك لان سباع ذلك لا يجوز ان يعاوض على

كالغناء.<sup>41</sup>

### قالکین ومانعین کے دلائل کا جائزہ

طرفین کے درمیان اختلاف کا سبب حضرت براء بن عازب رضی اللہ عنہ (م 72ھ) سے مروی حدیث "زینو القرآن با صواتکم" اور حضرت ابو ہریرہ رضی اللہ عنہ (م 59ھ) سے مروی حدیث "لیس منا من لم یتغن با لقرآن" ہے۔ جواز کے قالکین ان دونوں کے ظاہر سے استدلال کرتے ہیں اور مانعین ان دونوں سے ترنم اور تلحین کے بغیر حسن صوت اور تزکین صوت مراد لیتے ہیں، اور وہ تقنی کو استثناء اور بلند آوازی پر محمول کرتے ہیں۔ حضرت عبد اللہ بن مغفل (رضی اللہ عنہ) سے ترجیح کی قراءت کے بارے مروی حدیث قراءت میں تلحین کے جواز پر دلیل نہیں بن سکتی کیونکہ اس میں لحن کا ذکر نہیں ہے، اور نبی کریم ﷺ کی قراءت میں ترتیل ہوتی تھی، جیسا کہ حضرت عائشہ کا فرمان ہے:

ان النبی ﷺ یقرأ بالسورة فیترتلها حتی تکون اطول من اطول منها<sup>42</sup>

یعنی نبی کریم ﷺ کسی بھی سورۃ کی تلاوت یوں ترتیل کے ساتھ کرتے تھے یہاں تک کہ وہ اپنے سے

لمبی سورتوں سے بھی لمبی ہو جاتی۔

بہت سارے صحابہ کرام نے اس حدیث کو روایت کیا ہے۔ صحابہ کی صداقت نص قرآنی سے ثابت ہے۔ ترجیح کے دو معانی ہو سکتے ہیں۔ غناء کے ساتھ آواز کا بلند کرنا اور کلام کا نکرار کرنا اور لوٹانا۔ پہلا معنی تو کسی صورت میں مراد نہیں لیا جاسکتا ہے، لہذا دوسرا معنی ہی مراد ہوگا، کیونکہ وہ ترتیل کے موافق ہے اور عموماً آپ ﷺ کی حدیث بیان کرنے کی کیفیت یہ ہوتی تھی کہ اگر کوئی آپ کی گفت گو کے الفاظ شمار کرنا چاہتا تو کر سکتا تھا۔ امام قرطبی نے ترجیح کو سواری کے ہچکولوں کے سبب پیدا ہونے پر محمول کیا ہے۔<sup>43</sup> نبی کریم ﷺ کی قراءت کی ایک خوبی یہ بھی بیان کی گئی ہے کہ:

انھا المدلیس فیہ ترجیع۔<sup>44</sup>

وہ ایسی مد کے ساتھ ہوتی جس میں ترجیح نہ ہو۔

عبد اللہ بن مغفل رضی اللہ عنہ نے نبی کریم ﷺ سے ترجیح بیان نہیں کی بلکہ آپ کی قراءت بیان کی ہے۔ اور انھوں نے اپنے اس قول پر ان الفاظ کا اضافہ نہیں کیا: قراء سورة الفتح فرجع فیہا" کہ آپ نے سورۃ الفتح کی قراءت کی اور اس میں ترجیح کی "۔ معاویہ بن قرۃ (م 113ھ) نے حضرت عبد اللہ (م 32ھ) سے ترجیح سے ممانعت کے بارے میں حدیث روایت کی ہے: لولا ان یجتمع الناس علیکم: او علی، لرجعت کما رجعت ابن مغفل۔" مجھے تم پر اور اپنے پاس لوگوں کے جمع

<sup>41</sup> ابو بکر احمد بن خالد، الامر بالمعروف والنہی عن المنکر، 177۔

<sup>42</sup> ابو عیسیٰ محمد بن سورۃ (م 279ھ)، جامع الترمذی (قاہرہ: مکتبۃ الاسلامیہ، سن 2، 212۔

<sup>43</sup> القرطبی، الجامع لاحکام القرآن، 1: 16؛ مزید تفصیل کے لیے، ابن حجر، احمد بن حجر العسقلانی (م 852ھ)، فتح الباری شرح صحیح البخاری (قاہرہ: مطبعۃ السلفیہ و مکتبہا، سن 13، 515۔

<sup>44</sup> نور الدین علی بن ابی الہیثمی (م 807ھ)، مجمع الزوائد (بیروت: دار الکتب العربی، سن 7، 169۔

ہونے کا خطرہ نہ ہوتا تو میں ابن مغفل کی طرح ترجیح کرتا۔" یہ قول قراءت کے ترجیح کے ساتھ ہونے کا فائدہ دیتا ہے، یعنی آواز کی خوب صورتی کا غنا کی طرز پر ہونا، جس کو کان توجہ سے سنتے ہیں اور دل جس کی طرف مائل ہوتے ہیں، ورنہ عبد اللہ بن مغفل کے لیے نبی کریم ﷺ کی آواز کی حکایت بیان کرنے سے کون سا امر مانع تھا! پھر اگرچہ اس کی مثل پر لوگوں کا اجتماع شروع ہوتا، وہ آپ ﷺ کی آواز کی حکایت اور آپ کے فعل سے نہ رکتے۔ ان سے حضور ﷺ کی ترجیح کی کیفیت کے متعلق سوال کیا گیا تو عبد اللہ بن مغفل نے کہا۔ آ۔۔۔ آ۔۔۔ ثلاث مرات۔ معاویہ بن قرظ نے اپنے علاوہ کی مخالفت کے باوجود کہا ہے کہ اس کو یا تو مد اشباعی پر محمول کیا جائے، بغیر محل کے، جیسا کہ بعض عربوں کی لغت ہے، یا جس طرح قرطبی (م 67ھ) نے کہا ہے "کہ نبی کریم ﷺ کی یہ کیفیت سواری کے بچکولوں کے سبب ہے۔ اور سب سے بڑھ کر یہ کہ جب کسی دلیل کے بہت سے احتمالات ہوں تو اس کے ذریعے استدلال باطل ہو جاتا ہے۔ حضرت علی رضی اللہ عنہ (م 40ھ) سے روایت ہے:

كان النبي ﷺ حسن الصوت ماداً ليس له ترجيع<sup>45</sup>

نبی پاک ﷺ کی آواز طبعی (قدرتی) طور پر خوب صورت تھی اس میں ترجیح نہیں تھی۔

حضرت ابو ہریرہ رضی اللہ عنہ سے مروی حدیث: "ما اذن الله لشئي ما اذن لني ان يتغنى بالقرآن" <sup>46</sup> "يتغنى بالقرآن" کا مطلب ہے "يجهريه" یعنی بلند آواز سے قرآن پڑھے، جیسا کہ اللہ تعالیٰ کا فرمان ہے: "واذ نت لربها وحقت۔" <sup>47</sup> سفیان بن عیینہ نے لغتی کی وضاحت استغنا کے ساتھ کی ہے اور اس سے آواز کے معنی نہیں لیے۔ ابو عبیدہ قاسم بن سلام (م 224ھ) نے بھی اس کی موافقت کی ہے اور کہا ہے:

ليس للحدیث عندی وجه غیر هذا۔

میرے نزدیک اس کی اور کوئی توجیہ نہیں ہے۔

عبد اللہ بن ابی نہیک، سعد بن ابی وقاص (م 56ھ) کے ہاں گئے تو ان کے پاس پرانا مال سامان پڑا تھا، تو انھوں نے کہا رسول اللہ نے فرمایا: "ليس منا من لم يتغن بالقرآن۔" ابو عبیدہ نے کہا، اس کا حدیث کے ساتھ رثاثة المتاع والمثال کا ذکر کرنا اس بات کی تمبیہ ہے کہ اس نے مال قلیل کے ساتھ استغنا مراد لیا ہے۔ <sup>48</sup> اور اس کے ساتھ آواز کا تعلق نہیں ہے۔ اس سے حضرت عبد اللہ بن مسعود (م 32ھ) کی حدیث کی بھی وضاحت ہو جاتی ہے کہ جس نے سورہ آل عمران پڑھی وہ غنی ہے۔ <sup>49</sup> اور وہ حدیث کہ حامل قرآن کو یہ بات زیب نہیں دیتی کہ وہ زمین والوں میں سے کسی کو اپنے سے زیادہ غنی جانے اگرچہ وہ ساری دنیا

<sup>45</sup> جمال الدین علی بن محمد السنخاوی (م 643ھ)، جمال القراء وکمال الاقراء (کلمة المکرمة: مکتبۃ التراث، سن 5، 525؛ العسقلانی، فتح الباری شرح

صحیح البخاری، 9: 97۔

<sup>46</sup> بخاری مع الفتح، 1: 13۔

<sup>47</sup> الا نشقاق، 84: 2۔

<sup>48</sup> ابو عبیدہ قاسم بن سلام الہروی (م 224ھ)، غریب الحدیث (حیدرآباد دکن: دائرة المعارف العثمانیہ، سن 2، 140، 169۔

<sup>49</sup> دارمی، سنن دارمی، 2: 452۔

کا مالک ہو۔<sup>50</sup> اس سے پتہ چلا کہ کلام عرب اور ان کے اشعار میں لغنی استغنا کے معنی میں واضح طور پر استعمال ہوا ہے۔ اور اس حدیث کا معنی ہے، اپنی آوازوں کو قرآن کے ساتھ مشغول کرو؛ اس کی قراءت کے ذریعے غور و فکر کرو؛ اسے اپنی زینت اور شعار کی علامت بناؤ، اس سے آواز کے ذریعے طرب اور حزن مراد نہیں لیا جاسکتا، کیونکہ ہر جگہ اس کی گنجائش نہیں ہے۔ اسی معنی کے سبب اعرابی (م 231ھ) نے کہا ہے کہ عرب رکبانی کے ساتھ لغنی کرتے تھے اور وہ تمطیط اور مدد کے ساتھ گانا ہے، جب وہ اپنے اونٹ پر سوار ہوتے یا اترتے یا جب کسی محفل میں بیٹھتے، بلکہ اکثر حالات میں تو جب قرآن کریم نازل ہوا تو نبی کریم ﷺ نے پسند کیا کہ قرآن کی تلاوت "تغنی بالرکبانی" کی جگہ عادات میں شامل ہو۔ حضرت عبداللہ ابن مغفل رضی اللہ عنہ (م 59ھ) سے مروی ہے کہ انھوں نے نبی کریم ﷺ کو سورۃ الفتح کی قراءت کرتے ہوئے دیکھا تو اس بارے میں انھوں نے فرمایا:

"لولا ان يجتمع الناس علينا لحكيت لكم تلك القراءة."<sup>51</sup>

اور طاووس (م 106ھ) کا کہنا ہے کہ لوگوں میں سے قرآن کے سب سے اچھے قاری قرآن وہ ہیں جو ان میں اللہ سے زیادہ ڈرنے والے ہیں اور عبید نے کہا ہے کہ یہ نبی کریم ﷺ کی اس حدیث پاک:

"ما اذن الله لشئ ما اذن لنبى يتغنى بالقرآن"

کی تاویل ہے۔ اور ابو عبید کا کہنا ہے کہ بعض نے اذن الف کے کسرہ کے ساتھ روایت کیا ہے۔ انھوں نے اذن بمعنی استیذان مراد لیا ہے، لیکن اس کی میرے نزدیک کوئی وجہ نہیں۔ نیز اس کے لیے اس کے اذن کی نسبت اس کے اذن سے کیسے زیادہ ہے! اس ذات کی توجہ اپنی توحید اور اطاعت میں قرآن میں توجہ سے زیادہ اور اعظم ہے۔ اذن کا استعمال اذن کی نسبت کیسے زیادہ ہو سکتا ہے، جس نے اس کے لیے اذن اختیار کیا ہے! اس کی توحید اور اطاعت بلند آواز سے اس کی قراءت میں اذن سے زیادہ عظیم ہے۔ ابو موسیٰ اشعری رضی اللہ عنہ (م 44ھ) کی حدیث: لقد اوتيت زممارا من مزا میر داؤد سے مراد کسی آدمی کی آواز کا پیدا ہونے کی توجہ اور حضرت ابو موسیٰ اشعری کی آواز کی مثل ہونا ہے، جس میں تکلف اور کسی غیر کے لحن کی پیروی نہ ہو۔ امام احمد سے قراءت بالالمان کے بارے میں پوچھا گیا تو انھوں نے فرمایا کہ یہ بدعت محدث ہے، مگر یہ کہ کسی کی آواز طبعی طور پر حضرت ابو موسیٰ اشعری کی آواز کی مثل ہو اور جو سیکھی جائے تو وہ ٹھیک نہیں ہے۔<sup>52</sup> اور ابو موسیٰ کا قول "لو علمت لحيته لك تحبيرا" کا مطلب ہے میں اپنی خوب صورت آواز کے ساتھ قراءت کرنے میں جلدی کرتا، کیونکہ وہ رسول اللہ ﷺ کے لیے اپنے سنے جانے کے بارے میں عدم علم کی وجہ سے تحبیر نہیں کر رہے تھے۔ اگر علم ہوتا تو ایسا ضرور کرتے۔ خوب صورت آواز کے ساتھ تیز قراءت کرنا، اہل تجوید کے ہاں معروف ہے۔ یعنی حد کے ساتھ قراءت کرنا، اور حد قراءت کی اقسام میں سے ایک قسم ہے۔ ابن جوزی (م 597ھ) کا کہنا ہے:

<sup>50</sup> البیہقی، مجمع الزوائد، 7: 159۔

<sup>51</sup> القشیری، صحیح مسلم، 1: 547۔

<sup>52</sup> ابو بکر احمد بن خالد، الامر بالمعروف والنہی عن المنکر، 169؛ مزید تفصیل کے لیے دیکھیے: ابن مفلح حنبلی، بنس الدین محمد بن مفلح (م 763ھ)،

الآداب الشرعیة والنسخ المرعیة (المملکة العربیة السعودیة، سن)، 6: 573۔

قراءة القرآن بالاحان باصوات الغناء واوزانه وابقاعاته، مماحدث في الاسلام  
المفضلة...، وفي الحقيقة هذه الالحان المتبدعة المطربة تهيج الطباع و يتلذذ  
بمجرد سماع النغمات الموازنة لا اصوات المطربة وذلك يمنع المقصود من تدبر معاني  
القرآن.<sup>53</sup>

الحان (یعنی غناء) اس کے اوزان و ابقاعات کے ساتھ قرآن مجید کی قراءت (جو کہ اسلام میں فضیلت  
والی صدیوں کے گزرنے کے بعد وقوع پذیر ہوئی ہے۔) کو اکثر علمائے ناپسند کیا ہے۔ ان میں سے جنہوں  
نے اجماعی طور پر بغیر نزاع کے اس کو بیان کیا ہے، وہ امام ابو عبیدہ وغیرہ ہیں۔ حقیقت میں یہ الحان مبتدعہ  
مطربہ طبعیوں کے اندر ہیجان پیدا کرتے ہیں۔ موزوں نعمات اور خوش کن آوازوں کے سماع سے صرف  
طباع لذت حاصل کرتے ہیں، جو کہ اصل مقصود یعنی معانی قرآن میں غور فکر سے مانع ہیں۔

اور یہ جو کہا جاتا ہے کہ قراءت میں تطریب و تلحین نفوس انسان پر زیادہ موثر ہے، یہ ٹھیک نہیں ہے، بلکہ لحن و غنا کے ساتھ  
قراءت قرآن کے حصول کی کوشش ہے۔ حالانکہ لحن کے ساتھ قراءت کی ممنوعیت کا قول اس بات سے منع کرتا ہے کہ  
قرآن مجید کو حرام کردہ غنا کے لحن کے ساتھ پڑھا جائے۔ کیونکہ شرعی قاعدہ یہ ہے کہ: دفع المفسدة قبل جلب  
المصلحة۔<sup>54</sup> "مفاسد کو دور کرنا مصالح کے حصول پر مقدم ہے۔" پہلے مفسد چیزوں کو دور کیا جائے گا پھر منافع کے حصول کی  
طرف توجہ کی جائے گی۔ اسی طرح قراءت قرآن میں پہلے ممنوع چیزوں کے استعمال سے بچا جائے گا، پھر عمدہ اور اچھی آواز کی  
طرف توجہ دی جائے گی۔

حضرت حدیثہ (م 36ھ) رضی اللہ عنہ سے مروی حدیث "اقرأ القرآن بلحون العرب... ضعيف ہے، کیونکہ بقیہ ولید  
بن صائد حمیری (م 197ھ) ضعیف راوی ہے۔ ابن مبارک (م 182ھ) نے اس کو صدوق شمار کیا ہے۔ لیکن یہ بھی کہا ہے کہ  
آگے پیچھے جو آئے لکھ دیتا ہے۔

بیشی نے مجمع الزوائد میں ذکر کیا ہے کہ احادیث بقیہ لیست نقیہ، فکن منها علی تقیہ کما فیہ راو لم  
یسم۔<sup>55</sup> "بقیہ کی احادیث لینے سے اجتناب کیا جائے کیونکہ وہ ملاوٹ سے پاک نہیں جس طرح کہ اس کی سند میں ایک راوی  
ایسا بھی ہے جس کا نام بھی ذکر نہیں کیا گیا۔"

ڈاکٹر عبدالعزیز القاری نے اپنے مضمون "قرآن کو خوش الحانی سے پڑھنے کی شرعی حیثیت اور حدود" کے حاشیہ میں نقل کیا  
ہے کہ امام ذہبی اپنی کتاب میزان میں حصین بن مالک کے بارے میں لکھتے ہیں کہ اس سے روایت کرنے میں "بقیہ" منفر د ہے  
، جو ناقابل اعتبار ہے۔ لہذا یہ خبر منکر ہے۔ اس کے منکر ہونے کی حقیقی وجہ یہ نہیں بلکہ اصل وجہ ابو محمد کا مجہول ہونا ہے۔ اس

<sup>53</sup> ابن جوزی (م 597ھ)، نزہۃ السماع فی مسالۃ السماع (بیروت: دار العاصمہ، س ن)، 85۔

<sup>54</sup> شیخ محمد ناصر الدین البانی (م 1420ھ)، سلسلۃ الاحادیث الصحیحہ وشی من فقہا و فوائدھا (ریاض: مکتبۃ المعارف للنشر والتوزیع، 2015ھ)، 1: 106۔

<sup>55</sup> لبیشی، مجمع الزوائد، 7: 169۔

کے باوجود اس حدیث کا متن قابل اعتبار ہے کیونکہ متعدد روایات اس کے ثبوت پر شاہد ہیں۔<sup>56</sup> ابن عباس (م 68ھ) کی حدیث ان الاذان سهل مسموح... کی اسناد ضعیف ہیں کیونکہ ان میں اسحاق بن ابی یحییٰ کعبی ہے،<sup>57</sup> جو کہ مناکیر روایات کرتا ہے۔ ابن حبان نے کہا ہے کہ اس کے بارے میں رائے دینا جائز ہے اور نہ ہی اس کے ذریعے استدلال، مگر یہ کہ علی سبیل الاعتبار ہو۔ ابن عدی کا کہنا ہے اس نے دس منکر احادیث روایت کی ہیں۔

دونوں گروہوں کے دلائل کا تحقیقی جائزہ لینے سے یہ بات واضح ہو جاتی ہے کہ جمہور (جو کہ لحن، مقامات و موسیقی کے ساتھ قراءت کی ممانعت کے قائل ہیں) کے دلائل زیادہ قوی اور واضح ہیں اور معتبر قواعد شرعیہ کے عین مطابق ہیں، کیونکہ ان کا موقف قرآن کریم کے تقدس کے پیش نظر زیادہ محتاط ہے۔ حضرت ابو موسیٰ اشعری رضی اللہ عنہ کی جس قراءت کی حضور ﷺ نے تحسین فرمائی ہے وہ بھی حضرت ابو موسیٰ رضی اللہ کی فطری آواز میں قراءت تھی، جو انھیں قدرت کی طرف سے عطا کی گئی تھی، اور وہ ایسی قراءت تھی جس میں قرآن مجید کے آداب، عظمت و وقار اور حروف کی صحت ادا کا خیال رکھا گیا تھا۔ لہذا ایسی خوش آوازی جو فطری طور پر حلق انسانی میں رکھی گئی ہے، اس کے ذریعے تلاوت قرآن کرنا معیوب نہیں بلکہ پسندیدہ ہے۔ دفع المفسدة قبل جلب المصلحة<sup>58</sup> کے تحت قراءت قرآن میں پہلے ممنوع چیزوں کے استعمال سے بچا جائے گا، پھر عمدہ اور اچھی آواز کی طرف توجہ دی جائے گی۔

#### خلاصہ بحث

حروف کی ادائیگی کے معین ہونے کے سبب، قراءت اور اس کی ادائیگی آواز کی ایک خاص مقدار کی محتاج ہوتی ہے، اور تلخین کے لیے بھی آواز کی ایک خاص مقدار متعین ہوتی ہے، جس کے بغیر اس کا اتمام ممکن نہیں ہوتا، نیز انغام، الحان اور مقامات صوتیہ صوتی علم ہے، جو کہ گھڑ سوار غنا اور معازف میں آلات پر استعمال کرتے تھے۔ مقامات موسیقی کے ساتھ قراءت کی تعلیم عموماً جن لوگوں سے سیکھی جاتی ہے، وہ اہل غنا اور معازف ہیں، اس لیے یہ تو انسان کا اپنے آپ کو ہلاکت میں ڈالنا ہے، نیز اس کے معیار زمانیہ ہیں۔ بعض اوقات وہ اپنی مدت اور غنات میں چھوٹا اور لمبا ہونے میں حروف قرآن کے ساتھ متعارض ہوتے ہیں۔ لہذا ایسے مقام پر حروف قرآن کے مخارج و صفات کا لحاظ کیا جائے گا، نہ کہ انغام، الحان اور مقامات صوتیہ کا، کیونکہ ایسا کرنے سے الفاظ و حروف قرآن کی ادائیگی میں نقص لازم آئے گا۔ یہ بات بھی واضح ہے کہ قائلین بھی کچھ قواعد و ضوابط کے ساتھ لحن کو جائز سمجھتے ہیں؛ مطلقاً وہ بھی الحان اور مقامات صوتیہ کے ساتھ قراءت کے قائل نہیں ہیں۔ تلاوت قرآن میں اصل تو قراءت یعنی الفاظ قرآن کی درست ادائیگی (حروف کو ان کے مخارج و صفات کے ساتھ ادا کرنا) ہے۔ لے اور سُر ایک زائد وصف ہے، جس کے ذریعے تلاوت کو قائلین نفوس انسانیہ پر زیادہ مؤثر سمجھتے ہیں۔ دونوں گروہوں کے دلائل میں البتہ تطبیق یوں ہو سکتی ہے کہ جب قواعد تجوید اور عظمت قرآنی کو پیش نظر رکھ کر عربوں کے لہجوں میں خوب صورت آواز کے ساتھ تلاوت قرآن کی جائے تو جائز ہے، اور اگر قواعد تجوید، عظمت و شرف قرآن اور عربی لب و لہجے کا لحاظ رکھے بغیر

<sup>56</sup> ڈاکٹر عبدالعزیز القاری، قرآن کو خوش الحانی سے پڑھنے کی شرعی حیثیت، ترجمہ۔ محمد اسلم صدیق (ماہنامہ محدث لاہور، جون 2002ء)، 35۔

<sup>57</sup> ابو احمد عبداللہ بن عدی الجرجانی (م 356ھ)، الکامل فی الضعفاء الرجال (بیروت: دار الفکر للطباعة والنشر، س ن)، 1: 332۔

<sup>58</sup> ابانی سلسلہ الاحادیث الصحیحہ وثنی من فقہا و فوائدها، 1: 106۔

کی جائے تو ناجائز ہے۔ یہ بات یقینی ہے کہ ان احادیث اور سلف صالحین کے اقوال (جن میں ممانعت اور وعید کا ذکر ہے) کے وہی لوگ مصداق ہیں، جو تلاوتِ قرآن مجید میں قواعدِ تجوید اور حروف کی صحت ادا یعنی مخارج و صفاتِ حروف، اظہار، اخفا، ادغام، شدت و رخاوت، مد اور قصر وغیرہ کا لحاظ نہیں رکھتے ہیں، یا پھر تلاوتِ قرآن میں ایسی راگنی کا استعمال کرتے ہیں، جو قرآن کے مقام و مرتبے اور اس کے وقار کے منافی ہے۔ قرآن کو مزامیر بنانے کا بھی یہی مطلب ہے، جس پر احادیث میں وعید آئی ہے، ورنہ مطلق الحان (خوش آوازی) کے ساتھ قراءت کرنا ان کے نزدیک بھی منع نہیں ہے، کیوں کہ خوش آوازی کی احادیث میں ترغیب دی گئی ہے؛ حضرت ابو موسیٰ اشعری رضی اللہ عنہ کی خوش آوازی کی نبی کریم ﷺ نے تحسین فرماتے ہوئے اسے لحن داؤدی سے تشبیہ دی۔ بہ الفاظ دیگر قرآن مجید کو آواز کی خوب صورتی کے ساتھ پڑھنے میں کوئی حرج نہیں، لیکن اس ترنم و خوش آوازی کا ان صورتوں سے پاک ہونا ضروری ہے، جن کو تلاوت میں عیب شمار کیا جاتا ہے، یعنی ترعید، ترقیص وغیرہ۔